



Xilaskar müəllim

Qarabağ Universitetinin müəllimi Rəşad Sultanın həyat hekayəsi

Hər dəfə Qarabağa səfərimdən əvvəl böyük həyəcan keçirirəm. Bu həyəcanın səbəbi isə uzun illər həsrətində olduğumuz vətən torpağına bizi qovuşdurən qəhrəmanlar qarşısındakı məsuliyyət hissidir. Yəqin ki, onlar haqqında yüzlərlə oçerk, povest və roman yazılacaq. Mən isə bu dəfə sizə Vətən müharibəsində əcəllə çarpışan Rəşad Sultanın hekayəsini danışiram. Daha doğrusu, o özü danışır...



“2020-ci ilin 27 sentyabrında Vətən müharibəsi başlayanda Azərbaycan Silahlı Qüvvələrində xidmətə çağırıldım. Ağdam rayonu ərazisində yerləşən hərbi hissədə Tapur tibb məntəqəsinin rəisi vəzifəsində, tibb xidməti baş leytenantı rütbəsi ilə xidmətə başladım”.

Pənahəli xanın yadigarı sayılan Ağdam Rəşad müəllimin həyat hekayəsinin dəyişdiyi, döyüş fəaliyyətinin isə başladığı nöqtə olub. Ona burada çox ağır və məsuliyyətli bir iş həvalə edilib...

“Müharibə boyu Ağdamda olmuşam və orada xidmət etmişəm. Baharlı, Sarıcalı, Məhrizli, Zəngişalı, Qaradağlı kəndlərində gedən döyüşlərdə iştirak etmişəm. Tapur tibb məntəqəsinin rəisi olduğuma görə cəbhənin ən ön xəttində yaralıları ilkin tibbi yardım göstərmişəm. Yaralıların və şəhidlərimizin döyüş meydanından çıxarılmasında iştirak etmişəm”.

Rəşad müəllimin müharibə xatirələrini dinləyəndə anladım ki, savaş sadəcə onun həyatını yox, həm də Vətən məhfumuna baxışını dəyişib.

“Müharibənin hər anı mənalı idi. Yadda qalan xatirələr çoxdur. Elə anlar olurdu ki, çətinlik yaşayanda düşünürdüm: Vətən nədir? Bu söz çox işlədilir. Mənim üçün vətən dedikdə dostlarımla birlikdə çətinliklərdən keçdiyim, bərkə-boşa düşdüyün yerdir. Bir ərazidə çətinlikləri birlikdə yaşayırsansa, o yer sənə üçün daha böyük məna kəsb edir, həyatının bir hissəsinə çevrilir. Ona görə də Qarabağ, Ağdam mənim üçün bir anda romantik bir məkana çevrildi”.

Müəlliminin müharibədəki misilsiz xidmətləri dövlət tərəfindən yüksək qiymətləndirilib. Rəşad Sultanın həm hərbi rütbəsi artırılıb, həm də medallarla təltif edilib.

“Hazırda ehtiyatda olan tibb xidməti kapitanıyam. Müharibədən sonra Ali Baş Komandanın Sərəncamı ilə “Ağdamın azad olunmasına görə”, daha sonra isə “Vətən müharibəsi iştirakçısı” medalları ilə təltif edildim”.

Xankəndi şəhərinin antiterror tədbirləri nəticəsində işğaldan azad olunması ilə Rəşad müəllimin uşaqlıqdan bəri gözlədiyi an da gəlib çatdı. İlk fürsətdə o, illərdir xəyalında canlandırıdığı Xan yurduna gəldi. Bu

tarixi məkanda gördüyü mənzərəyə valeh oldu.

“2023-cü ildə antiterror əməliyyatı ilə Xankəndi şəhəri və Qarabağın qalan hissəsi işğaldan azad edildikdən sonra Qarabağı görmək həvəsimiz daha da artdı. İlk fürsətdə Qarabağ futbol klubunun Xankəndidə keçirdiyi kubok oyununa baxmaq üçün azarkeş qrupu ilə gəldim. Futbol həvəskarıyam, amma əsas səbəb uşaqlıq arzum olan Xankəndini görmək idi. İlk dəfə görəndə heyran qaldım. Dağlar qoynunda yerləşən kiçik bir şəhərdir, amma havası və romantikası ilə insanı özünə bağlayır. Dostlarıma da deyirdim ki, insan burada yaşaya və işləyə bilər”.

Xalq içində belə bir deyim var: “Deyilənlər gəldi başa”. Rəşad müəllimin Xankəndidə qurduğu xəyal da ildırım sürətilə reallığa çevrildi. Və bu dəfə başa gələn bəla yox, misilsiz qürur və xoşbəxtliyi özündə ehtiva edən xeyir idi...

“İlk dəfə eşidəndə ki, Xankəndi şəhərində Qarabağ Universiteti yaradılır, düşündüm ki, bəlkə bir gün bu universitetdə tibb fakültəsi də olar. O vaxt bunu sadəcə xəyal hesab edirdim. Az müddət sonra bu xəyal gerçək oldu və mən Qarabağ Universitetinin Tibb və sağlamlıq elmləri fakültəsinin müəllimi oldum.

Beləliklə, bu gün Rəşad Sultan həm Qarabağ Universitetinin Tibb və sağlamlıq elmləri fakültəsində müəllim, həm də Qarabağ Universiteti Klinikasında həkim kimi fəaliyyət göstərir. Onun Vətən müharibəsi ilə dəyişən möhtəşəm həyat hekayəsi bu gün aşiq olduğu şəhərdə – Xankəndidə davam edir. İndi o Azərbaycan xalqı üçün yeni rəşadlar yetişdirməklə məşğuldur. Ən əsası isə Rəşad müəllim qürurlu olduğu qədər də xoşbəxtdir...”

“Tələbələrin qarşısında, auditoriyaya daxil olduğum hər an bu hissləri yaşayıram. Dərslər zamanı tibbi yardım və həkim etikasına mövzularına toxunanda, burada təhsil alan tələbələr qarşısında həm çıxış etmək, onlara nəşə öyrətmək, həm də yaşadıklarını, təəssüratlarını paylaşmaq baxımından özümü şanslı və xoşbəxt hiss edirəm”.

Göründüyü kimi, Rəşad müəllimlərin təmsalında Azərbaycan təhsili də böyük sürətlə Qarabağa qayıdır.

Çingiz SƏFƏRLİ
Bakı-Xankəndi-Bakı